

(ബി) വൈദ്യുതി കണക്ഷൻ ലഭിക്കാത്ത വീടുകളുടെ എണ്ണം സംബന്ധിച്ച് പഞ്ചായത്ത് തിരിച്ചുള്ള വിശദാംശം ലഭ്യമാക്കുമോ; ഇതിനായി എത്ര തുക ചെലവ് വരുമെന്നാണ് കണക്കാക്കിയിട്ടുള്ളത്; വ്യക്തമാക്കുമോ?

വയറിംഗ് പൂർത്തീകരിച്ചുകൊണ്ട് വൈദ്യുതി കണക്ഷനുകൾക്കുള്ള അപേക്ഷ സമർപ്പിക്കുന്ന എല്ലാ ഗുണഭോക്താക്കൾക്കും ഇലക്ട്രിസിറ്റി സപ്ലൈ കോഡ് 2014-ൽ പറഞ്ഞിരിക്കുന്ന സമയപരിധി പാലിച്ചുകൊണ്ട് കെ.എസ്.ഇ.ബി. ലിമിറ്റഡ് വൈദ്യുതി കണക്ഷൻ നൽകിവരുന്നു. എന്നാൽ വയറിംഗ് പൂർത്തീകരിക്കാത്തതോ വയറിംഗ് പൂർത്തീകരിച്ചിട്ടും വൈദ്യുതി കണക്ഷൻ അപേക്ഷ സമർപ്പിക്കാത്തതോ ആയ വീടുകളുടെ എണ്ണം കെ.എസ്.ഇ.ബി. ലിമിറ്റഡിൽ ലഭ്യമല്ല. നിലവിൽ 1000 W വരെ കണക്ടഡ് ലോഡുള്ള BPL കുടുംബങ്ങൾക്ക് പോസ്റ്റ് ആവശ്യം ഇല്ലാത്ത എല്ലാ കണക്ഷനുകളും 200 മീറ്റർ വരെ ലൈൻ വലിക്കേണ്ടുന്ന പോസ്റ്റ് ആവശ്യമുള്ള കണക്ഷനുകളും സൗജന്യമായി KSEBL-ന്റെ ഫണ്ട് ഉപയോഗിച്ച് നൽകിവരുന്നു. ഇനിയും വൈദ്യുതി കണക്ഷൻ എടുക്കാത്ത വീടുകളെ സംബന്ധിച്ച വിവരങ്ങൾ തദ്ദേശഭരണസ്ഥാപനങ്ങളുടെ സഹകരണത്തോടെ ശേഖരിക്കുവാനും തുടർന്ന് എസ്റ്റിമേറ്റ് തയ്യാറാക്കാനും KSEBL നടപടി ആരംഭിച്ചിട്ടുണ്ട്. വൈദ്യുതീകരണത്തിന് ആവശ്യമായ തുക തദ്ദേശ സ്വയംഭരണ വകുപ്പ്/പട്ടികവർഗ്ഗ വകുപ്പ്/ഉപഭോക്താവ് അടയ്ക്കുന്ന മുറയ്ക്ക് വൈദ്യുതീകരണം പൂർത്തീകരിക്കുന്നതാണ്.

കാഞ്ഞങ്ങാട് നിയോജകമണ്ഡലത്തിലെ കിഴക്കൻ മലയോര മേഖലയിലെ വൈദ്യുതി വിതരണത്തിലെ തടസ്സങ്ങൾ

218(232) ശ്രീ. ഇ. ചന്ദ്രശേഖരൻ: താഴെക്കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കാഞ്ഞങ്ങാട് നിയോജകമണ്ഡലത്തിലെ കിഴക്കൻ മലയോര മേഖല വൈദ്യുതി വിതരണത്തിലെ തടസ്സങ്ങൾ, വോൾട്ടേജ് ക്ഷാമം എന്നിവമൂലം പ്രയാസങ്ങൾ നേരിടുന്നത് ശ്രദ്ധയിൽപ്പെട്ടിട്ടുണ്ടോ?

കാഞ്ഞങ്ങാട് നിയോജകമണ്ഡലത്തിലെ രാജപുരം, ബളാംതോട്, ഭീമനടി എന്നീ ഇലക്ട്രിക്കൽ സെക്ഷൻ പരിധിയിൽ വൈദ്യുതി തടസ്സങ്ങൾ, വോൾട്ടേജ് ക്ഷാമം എന്നിവമൂലം പ്രയാസങ്ങൾ നേരിടുന്നത് ശ്രദ്ധയിൽപ്പെട്ടിട്ടുണ്ട്.

(ബി) ഉണ്ടെങ്കിൽ പ്രശ്നങ്ങൾ പരിഹരിക്കാൻ എന്തെല്ലാം മാർഗ്ഗങ്ങളാണ് സ്വീകരിച്ചിട്ടുള്ളതെന്ന് വിശദീകരിക്കാമോ?

ടി പ്രദേശത്തെ വൈദ്യുതി വിതരണത്തിലെ തടസ്സങ്ങൾ കുറയ്ക്കുന്നതിനുവേണ്ടി ലൈൻ റീ-കണ്ടക്ടറിംഗ്, ട്രാൻസ്ഫോർമർ സ്റ്റാൻഡേർഡൈ-സേഷൻ, ലൈൻ റീ-റൂട്ടിംഗ് എന്നീ പ്രവൃത്തികൾ ദൃഢി പദ്ധതിയിൽ ഉൾപ്പെടുത്തി നടന്നുവരുന്നു.

വോൾട്ടേജ് ക്ഷാമം പരിഹരിക്കുന്നതിനായി ലൈൻ കൺവർഷൻ, ട്രാൻസ്ഫോർമർ സ്ഥാപിക്കുക എന്നീ പ്രവൃത്തികളും നടന്നുവരുന്നു. ബളാംതോട് ഇലക്ട്രിക്കൽ സെക്ഷനിലേയ്ക്കും രാജപുരം ഇലക്ട്രിക്കൽ സെക്ഷനിലേയ്ക്കും വൈദ്യുതി വിതരണം ചെയ്യുന്നത് 33 കെ.വി. ബേജർ, കള്ളാർ എന്നീ സബ്സ്റ്റേഷനുകളിൽ നിന്നാണ്. കാഞ്ഞങ്ങാട് 110 കെ.വി. സബ്സ്റ്റേഷനിൽ നിന്നുമുള്ള 33 കെ.വി. ലൈനിലൂടെയാണ് നിലവിൽ ബേജർ, കള്ളാർ സബ്സ്റ്റേഷനുകളിലേയ്ക്ക് വൈദ്യുതി എത്തിക്കുന്നത്. ടി 33 കെ.വി. ലൈനിലുണ്ടാകുന്ന ഫോൾട്ടാണ് വൈദ്യുതി വിതരണ തടസ്സത്തിനുള്ള പ്രധാന കാരണം. വളരെ ബുദ്ധിമുട്ടുള്ള പ്രദേശങ്ങളിലൂടെ കടന്നുപോകുന്ന ഈ 33 കെ.വി. ലൈനിലെ തകരാർ പരിഹരിക്കാനുള്ള കാലതാമസം പരാതിക്കിടയാക്കുന്നുണ്ട്. ലൈൻ ഫോൾട്ട് ഉണ്ടാവുകയാണെങ്കിൽ രണ്ട് സബ്സ്റ്റേഷനുകളിലും വൈദ്യുതി മുടങ്ങുമെന്നതിനാൽ അമ്പലത്തറ 220 കെ.വി. സബ്സ്റ്റേഷനിൽനിന്നും ബേജർ 33 കെ.വി സബ്സ്റ്റേഷനിലേയ്ക്ക് 33 കെ.വി. ഫീഡർ നിർമ്മിക്കുകയാണെങ്കിൽ മേൽപ്പറഞ്ഞ വൈദ്യുതി തടസ്സം പരിഹരിക്കാൻ സാധിക്കുന്നതാണ്. ആയതിനുവേണ്ടി ഒരു നിർദ്ദേശം പ്രസരണ വിഭാഗത്തിന്റെ പരിഗണനയിലുള്ളതും ഭരണാനുമതി ആയിട്ടുള്ളതുമാണ്.

(സി) അമ്പലത്തറ 220 കെ.വി. സബ്സ്റ്റേഷനിൽ നിന്നും ബേജർ 33 കെ.വി. സബ്സ്റ്റേഷനിലേയ്ക്ക് നിലവിലുള്ള 33 കെ. വി. ഫീഡറിന് സമാന്തരമായി അണ്ടർ ഗ്രൗണ്ട് കേബിൾ കൂടി ഉൾപ്പെടുത്തി പുതിയ ഫീഡർ സ്ഥാപിക്കുന്നതിന് ഭരണാനുമതി ലഭിച്ചിട്ടുണ്ടോ?

അമ്പലത്തറ 220kV സബ്സ്റ്റേഷനിൽനിന്നും 33kV ബേജർ സബ്സ്റ്റേഷനിലേക്കു ഭൂഗർഭ കേബിളും ലൈനും ചേർത്തുകൊണ്ടുള്ള പുതിയ ഫീഡറിന് ഭരണാനുമതി ലഭിച്ചിട്ടുണ്ട്.

(ഡി) ഉണ്ടെങ്കിൽ ഇതിന്റെ തുടർപ്രവർത്തനങ്ങൾക്ക് എന്തൊക്കെ സ്വീകരിച്ചു എന്ന് വിശദീകരിക്കാമോ?

ഈ പ്രവൃത്തിയുമായി ബന്ധപ്പെട്ട് തുടർ പ്രവർത്തനങ്ങൾ നടത്തിയിട്ടില്ല.

(ഇ) പ്രസ്തുത സമാന്തര ഫീഡർ സ്ഥാപിക്കുന്നതിന് കാലതാമസം നേരിടുന്നത് എന്തുകൊണ്ടാണെന്ന് അറിയിക്കാമോ?

കുറ്റിക്കോലിൽ പുതുതായി നിർമ്മിക്കാനുദ്ദേശിക്കുന്ന 110KV സബ്സ്റ്റേഷനിൽ നിന്നും രാജപുരം 33KV സബ്സ്റ്റേഷനിലേയ്ക്ക് ഒരു ഇന്റർലിങ്കിംഗ് ലൈൻ വലിച്ചാൽ ബേജർ സബ്സ്റ്റേഷനിലേയ്ക്ക് രണ്ടാമത്തെ ഫീഡിംഗ് ലഭ്യമാകും എന്നതുകൊണ്ട് അമ്പലത്തറയിൽനിന്നും ബേജർ സബ്സ്റ്റേഷനിലേയ്ക്കുള്ള പ്രസ്തുത ലൈനിന്റെ പ്രവൃത്തി താത്കാലികമായി മാറ്റിവച്ചിരിക്കുകയാണ്.